

5. Na Rev. Nikora Tautau raua ko Paratene Ngata :

" He tonono tenei na te Hui ki te Minita Maori kia whakamaorititia te ture marena me nga take hoki o te Rehita Maori kia marama ai."

*Whakaaetia ana.*

6. He patai na Rev. Nikora Tautau :

" E taea ranei te whakamaori i nga raihana marena a te Pihopa ka tukutuku ai kia minititia kia Minita Maori?"

I utua e te Tumuaki :

" E taea ano. Maku e whakarite."

7. He patai ki te Upoko o te Hui na Rev. Nikora Tautau :

" He pehea te rereketanga o te raihana marena a te Kawanatanga i ta te Pihopa?"

I utua e te Tumuaki :

" Ko ta te Hahi tikanga kia matua karangatia i nga Ratapu e toru katahi ka marenatia. Ko te Raihana a te Pihopa, he tikanga e watea ai te tangata i te karanga-marena. He mea mau tonu ta te Hahi Marena. Ko te Raihana a te Kawanatanga he mea whakarite e te paremata mo te pakeha kia kaua ia e marenatia i te mea kahore ano kia tukua te Raihana e te Kai Rehita."

8. He patai na Rev. Nikora Tautau :

" He aha te take i kia ai ta te pakeha hui he Hinota, ko ta te Maori he hui, he poari hoki no te Hahi?"

I utua e te Tumuaki :

" Ko te Hinota te hui hei whakahaere i nga mea o te Hahi puta noa te Pihopatanga katoa. Ko ta te Hui o te Hahi Maori he whakahaere i nga mea mo te taha Maori i tona takiwa anake."